



سوال

(291) اعتکاف کم از کم کتنے دنوں کا ہو سکتا ہے؟

جواب

السلام علیکم ورحمۃ اللہ وبرکاتہ

(۱) اعتکاف کم از کم اور زیادہ سے زیادہ کتنے دنوں تک ہو سکتا ہے؟

(۲) کیا اعتکاف کے لیے مسجد ضروری ہے، اگر ضروری ہے تو کیا جامع مسجد ہو یا ضروری ہے؟

(۳) کیا عورت بھی اعتکاف بیٹھ سکتی ہے اگر بیٹھ سکتی ہے تو گھر میں یا مسجد میں؟

(۴) اگر ایام ماہواری آجائیں تو پھر اعتکاف کا کیا حکم ہے؟

(۵) اعتکاف رمضان کے سوا عام دنوں میں بھی ہو سکتا ہے؟

(۶) مستحکم کے لیے شرائط کیا ہیں؟

الجواب بعون الوهاب بشرط صحیحہ السؤال

والسلام علیکم ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

(۱) شریعت مطہرہ میں اعتکاف کے لیے وقت کی کوئی پابندی نہیں۔ البتہ رسول کریم ﷺ کی اقتداء میں مستحب یہ ہے کہ رمضان کے آخری عشرہ کا اعتکاف کیا جائے۔

امام عبدالرزاق نے یعلیٰ بن امیہ رضی اللہ عنہ سے بسندہ بیان کیا ہے، وہ فرماتے ہیں، میں تھوڑے سے وقفہ کے لیے بہ نیت اعتکاف مسجد میں ٹھہر جاتا ہوں۔ (فتح الباری، ج: ۴، ص: ۲۴۳)

مزید وضاحت کے لیے ملاحظہ ہو: (فقہ السنۃ، ج: ۱، ص: ۲۶۶، سید سابق)

(۲) ہاں اعتکاف کے لیے مسجد کا وجود ضروری ہے۔ حافظ ابن حجر رحمہ اللہ فرماتے ہیں:

'وَالْإِعْتِكَافُ لِنَفْسِكَ لَوْ لَمْ يَكُنْ الشَّيْءُ وَجَسَ النَّفْسُ عَلَيْهِ وَشَرَعًا لَتَقَامَ فِي السُّجُودِ مِنْ شَخْصٍ مَخْضُوعٍ عَلَى صِفَةِ مَخْضُوعَةٍ' (فتح الباری، ج: ۴، ص: ۲۴۱)



”یعنی اعتکاف کا لغوی معنی کسی شے کو لازم پکڑنا اور نفس کو اس پر بند رکھنا اور شرع میں مخصوص شخص کا مخصوص صفت کے ساتھ مسجد میں ٹھہرنے کا نام ہے۔“

اس سے معلوم ہوا کہ اعتکاف کی تعریف میں مسجد کا وجود مضمحل ہے اور قرآن مجید میں ہے :

وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ ۝۱۸۷ ... سُوْرَةُ الْبَقَرَةِ

”جب تم مسجدوں میں اعتکاف بیٹھے ہو تو عورتوں سے مباشرت مت کرو۔“

وجہ استدلال یہ ہے کہ اعتکاف اگر مسجدوں کے علاوہ بھی جائز ہوتا تو مباشرت کی حرمت مسجدوں کے ساتھ مخصوص کرنے کی سرے سے ضرورت ہی نہیں تھی۔ کیونکہ جماع بالاجماع اعتکاف کے منافی ہے۔ (فتح الباری، ج: ۴، ص: ۳۷۳)

تاہم اولیٰ یہ ہے کہ اعتکاف جامع مسجد میں بیٹھا جانے تاکہ جمعہ کی ادائیگی کے لیے وہاں سے نکلنے کی نوبت پیش نہ آئے۔ علامہ مبارک پوری رحمہ اللہ فرماتے ہیں :

’ہَذَا هُوَ الْفَتْوَىٰ عِنْدِي وَاللَّهِ اَعْلَمُ‘ (تحفۃ الاحوذی، ج: ۳، ص: ۵۲۰، طبع مصری)

”یعنی میرے نزدیک پسندیدہ بات یہی ہے۔“

جب کہ امیر المؤمنین فی الحدیث امام بخاری رحمہ اللہ کے نزدیک بلا تخصیص تمام مسجدوں میں اعتکاف بیٹھنا جائز ہے۔ چنانچہ انھوں نے اپنی ”صحیح“ میں باہن الفاظ توبیہ قائم کی ہے :

’بَابُ الْاِعْتِكَافِ فِي الْعَشْرِ الْاَوَّلِ، وَالْاِعْتِكَافِ فِي الْمَسَاجِدِ كُلِّهَا‘ (فتح الباری، ج: ۴، ص: ۲۷۱)

وجہ استدلال یہ ہے کہ قرآنی لفظ **فِي الْمَسَاجِدِ** غیر مخصوص بلا قید ہے۔ لہذا حملہ مساجد میں اعتکاف جائز ہے بنا بریں اگر کوئی شخص غیر جامع میں اعتکاف بیٹھ جائے تو اس کے لیے دوسری جگہ جمعہ پڑھنے کے لیے نکلنا جائز ہوگا۔ کیوں کہ جمعہ فرض ہے اور اعتکاف عام حالات میں غیر واجب ہے۔ واجب غیر واجب پر بہر صورت مقدم ہے۔

(۳) عورت اعتکاف بیٹھ سکتی ہے۔ چنانچہ ”صحیح بخاری“ میں حدیث ہے :

’عَنْ عَائِشَةَ رَضِيَ اللَّهُ عَنْهَا : أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، ذَكَرَ أَنْ يَغْتَسِمَ الْعَشْرَ الْاَوَّلِ مِنْ رَمَضَانَ فَاسْتَأْذَنَتْهُ عَائِشَةُ، فَأَذِنَ لَهَا‘ (صحیح البخاری، باب مَنْ ارَادَ أَنْ يَغْتَسِمَ، ثُمَّ بَدَّلَ اَنْ يَخْرُجَ، رقم: ۲۰۳۵)

”حضرت عائشہ رضی اللہ عنہا سے مروی ہے، رسول اللہ ﷺ نے رمضان کے آخری عشرہ میں اعتکاف بیٹھنے کا ذکر کیا تو حضرت عائشہ رضی اللہ عنہا نے بھی اعتکاف بیٹھنے کی اجازت چاہی۔ آنحضرت ﷺ نے اجازت مرحمت فرمادی۔“

ہم نے اختصار کے پیش نظر باقی حصہ حذف کر دیا ہے۔ اصلاً پورے قصے کا تعلق مسجد میں اعتکاف بیٹھنے سے ہے۔ ”صحیح بخاری“ میں تفصیل ملاحظہ کی جا سکتی ہے۔ اسی واقعہ سے معلوم ہوا کہ عورت کے لیے بھی مقام اعتکاف صرف مسجد ہے گھر نہیں۔ نیز اعتکاف کی شرعی تعریف بھی اس پر دال ہے اور ظاہر واقعہ کی بنا پر بعض اہل علم نے عورت کے ساتھ شوہر کے اعتکاف کو ضروری قرار دیا ہے لیکن یہ نظریہ کمزور ہے اس لیے کہ ازواج مطہرات نے آپ کی وفات کے بعد بھی اعتکاف کیا ہے۔ حدیث میں ہے :

’ثُمَّ اغْتَسِمَتْ اَزْوَاجُهُ مِنْ بَعْدِهِ‘ (بخاری مع فتح الباری، ج: ۴، ص: ۲۷۱) صحیح البخاری، باب الْاِعْتِكَافِ فِي الْعَشْرِ الْاَوَّلِ، ... الخ، رقم: ۲۰۲۶، صحیح مسلم، باب الْاِعْتِكَافِ الْعَشْرِ الْاَوَّلِ مِنْ رَمَضَانَ، رقم: ۱۱۷۲، سنن ابی داؤد، باب الْاِعْتِكَافِ، رقم: ۲۳۶۲)



جب کہ ازواج مطہرات کے بارے میں یہ بات مسلم ہے کہ ان کے لیے کسی بھی دوسرے شخص سے آپ کے بعد نکاح کرنا حرام تھا۔

قرآن میں ہے: **وَلَا تَنْكِحُوا أَزْوَاجًا مِمَّنْ بَدَلًا (الاحزاب: ۵۳)**

لامحالہ وہ اکیلی ہی اعتکاف بیٹھتی تھیں۔ ہاں یہ ضروری ہے کہ مسجد میں اعتکاف کی صورت ہو۔ عورت کو مکمل تحفظ ہونا چاہیے اور اگر دوران اعتکاف عورت کو حیض شروع ہو جائے تو اعتکاف بھجور دے۔ اس حالت میں نماز روزہ جیسے اہم ارکان ساقط ہو جاتے ہیں تو اعتکاف کا ساقط ہونا معمولی بات ہے۔

(۳) اعتکاف رمضان کے علاوہ دوسرے دنوں میں بھی ہو سکتا ہے۔ حضرت عمر رضی اللہ عنہ نے جاہلیت میں نذرمانی تھی کہ میں ایک رات مسجد الحرام میں اعتکاف کروں گا۔ آپ نے فرمایا:

أَوْفِ بِذِكْرِكَ - (صحیح البخاری، باب إِذَا نَذَرْنَا الْجَاهِلِيَّةَ أَنْ يَنْتَكِفَ ثُمَّ أَسْلَمَ، رقم: ۲۰۴۳)

”یعنی اپنی نذر پوری کر۔“

حضرت عمر رضی اللہ عنہ نے نذر اس وقت پوری کی تھی جب آپ سن آٹھ ہجری ماہ ذوالقعدہ میں حنین سے واپسی پر جعرانہ کے مقام پر تشریف فرما تھے۔ اس واقعہ سے معلوم ہوا کہ غیر رمضان میں بھی اعتکاف ہو سکتا ہے۔

(۵) معتکف کے لیے شرائط یہ ہیں کہ وہ مسلمان ہو اور اگر وہ بچہ ہو تو ممیز ہو۔ جناب، حیض اور نفاس سے پاک ہو۔ فقہ السنیہ، ج: ۱، ص: ۲۷۷

یاد رہے استحاضہ کا خون اعتکاف سے مانع نہیں۔ اس حالت میں عورت شرعاً طاہرہ ہے۔ نماز، روزہ وغیرہ ادا کرے گی اور خاوند کے لیے جماعت بھی جائز ہے۔ (وَاللَّهُ تَعَالَى أَعْلَمُ -) (استحاضہ۔ حیض سے مختلف چیز ہے حیض ایام ماہواری کے خون کو کہا جاتا ہے، ان ایام میں عورت کو نماز معاف ہے۔ روزے بھی نہیں رکھ سکتی۔ تاہم روزوں کی بعد میں ادائیگی ضروری ہے۔ استحاضہ میں بھی عورت کو خون آتا ہے لیکن یہ ایک بیماری ہوتی ہے، جس کی وجہ سے ایسا ہوتا ہے۔ اس میں عورت کے لیے نماز پڑھنا بھی ضروری ہے اور روزہ رکھنا بھی۔ جیسا کہ حضرت مفتی صاحب حفظہ اللہ نے فرمایا ہے۔ (ص۔ ع)

هذا ما عندي والله أعلم بالصواب

فتاویٰ حافظ ثناء اللہ مدنی

جلد: 3، کتاب الصوم: صفحہ: 277

محدث فتویٰ